

2025 ರ ಕರ್ನಾಟಕ ಅಧಿನಿಯಮ ಸಂಖ್ಯೆ: 31

ಕರ್ನಾಟಕ ಪಶು ಆಹಾರ (ಉತ್ಪಾದನೆ ಮತ್ತು ಗುಣಮಟ್ಟ ನಿಯಂತ್ರಣದ ವಿನಿಯಮನ)
ಅಧಿನಿಯಮ, 2025

ಪ್ರಕರಣಗಳ ಪಟ್ಟಿ

ಪ್ರಕರಣಗಳು

1. [ಸಂಕ್ಷಿಪ್ತ ಹೆಸರು ಮತ್ತು ಪ್ರಾರಂಭ](#)
2. [ಪರಿಭಾಷೆಗಳು](#)
3. [ನಿಯಂತ್ರಣಾ ಪ್ರಾಧಿಕಾರ](#)
4. [ಲೈಸೆನ್ಸ್ ನೀಡುವ ಪ್ರಾಧಿಕಾರಿ](#)
5. [ಲೈಸೆನ್ಸ್ ನೀಡುವ ಪ್ರಾಧಿಕಾರಿಯ ಅಧಿಕಾರಗಳು](#)
6. [ಲೈಸೆನ್ಸಿಗಾಗಿ ಅರ್ಜಿ](#)
7. [ಲೈಸೆನ್ಸ್ ಮಂಜೂರಾತಿ](#)
8. [ಲೈಸೆನ್ಸ್ ಮಂಜೂರಾತಿಯ ನಿರಾಕರಣೆ](#)
9. [ಲೈಸೆನ್ಸಿನ ನಕಲು ಪ್ರತಿ](#)
10. [ಲೈಸೆನ್ಸಿನ ರದ್ದತಿ](#)
11. [ತಜ್ಞ ಸಮಿತಿ](#)
12. [ಪಶು ಆಹಾರ ಉತ್ಪಾದನೆಗಾಗಿ ನಿಯಂತ್ರಣಗಳು](#)
13. [ಪಶು ಆಹಾರದ ಉತ್ಪಾದನೆ ಕುರಿತಾದ ನಿರ್ದಿಷ್ಟ ವಿವರಗಳು ಅಥವಾ ಮಾನಕಗಳು](#)
14. [ಪಶು ಆಹಾರ ಮಾರಾಟದ ನಿಯಂತ್ರಣ](#)
15. [ಪಶು ಆಹಾರದ ಉತ್ಪಾದನೆಯ ಮೇಲೆ ನಿಷೇಧ](#)
16. [ಪಶು ಆಹಾರವು ಕಲಬೆರಕೆಯಾಗಿರುವುದಾಗಿ ಭಾವಿಸುವುದು](#)
17. [ಪಶು ಆಹಾರವನ್ನು ಮಿಸ್ ಬ್ರಾಂಡ್ ಆಗಿರುವುದಾಗಿ ಭಾವಿಸುವುದು](#)
18. [ಆಹಾರವನ್ನು ಹಿಂಪಡೆಯುವ ಕಾರ್ಯವಿಧಾನ](#)
19. [ಪಶು ಆಹಾರ ವಿಶ್ಲೇಷಣಾ ಪ್ರಯೋಗಾಲಯಗಳು ಮತ್ತು ಉಲ್ಲೇಖನೀಯ ಪ್ರಯೋಗಾಲಯ](#)
20. [ಮಾದರಿಗಳ ವಿಶ್ಲೇಷಣೆ](#)
21. [ಪಶು ಆಹಾರ ಮಾದರಿಯ ವಿಶ್ಲೇಷಣಾತ್ಮಕ ಪ್ರಯೋಗಾಲಯದ ವರದಿ](#)
22. [ಪಶು ಆಹಾರದ ಪರೀಕ್ಷಣೆ](#)
23. [ಅನುಮಾನಾಸ್ಪದ ಪಶು ಆಹಾರದ ಮುಟ್ಟುಗೋಲು](#)
24. [ಅಧಿನಿಯಮ ಮತ್ತು ನಿಯಮಗಳ ಉಲ್ಲಂಘನೆಗಾಗಿ ದಂಡನೆ](#)
25. [ಅಪೀಲು ಪ್ರಾಧಿಕಾರ](#)
26. [ಸದ್ಭಾವನೆಯಿಂದ ಕೈಗೊಂಡ ಕ್ರಮದ ರಕ್ಷಣೆ](#)
27. [ರಿಜಿಸ್ಟರ್‌ಗಳು ಮತ್ತು ದಾಖಲೆಗಳ ನಿರ್ವಹಣೆ](#)
28. [ಆನ್ಲೈನ್ ವೇದಿಕೆ](#)

29. [ತೊಂದರೆಗಳ ನಿವಾರಣೆ](#)
30. [ನಿಯಮಗಳ ರಚನಾಧಿಕಾರ](#)
31. [ನಿರಸನ ಮತ್ತು ಉಳಿಸುವಿಕೆಗಳು](#)

ಉದ್ದೇಶಗಳು ಮತ್ತು ಕಾರಣಗಳ ಹೇಳಿಕೆ

2025ರ ಅಧಿನಿಯಮ ಸಂಖ್ಯೆ: 31 ಕರ್ನಾಟಕ ಪಶು ಆಹಾರ (ಉತ್ಪಾದನೆ ಮತ್ತು ಗುಣಮಟ್ಟ ನಿಯಂತ್ರಣದ ವಿನಿಯಮನ) ಅಧಿನಿಯಮ, 2025ನ್ನು ಈ ಮುಂದಿನವುಗಳಿಗೆ ಅಧಿನಿಯಮಿಸುವುದು ಅವಶ್ಯಕವೆಂದು ಪರಿಗಣಿಸಲಾಗಿದೆ.

ಕರ್ನಾಟಕ ರಾಜ್ಯದಲ್ಲಿ ಗುಣಮಟ್ಟದ ಪಶು ಆಹಾರದ ಉತ್ಪಾದನೆ, ಮಾರಾಟ, ವಿತರಣೆ ಮತ್ತು ಅದನ್ನು ಲಭ್ಯವಾಗುವಂತೆ ಮಾಡುವುದಕ್ಕಾಗಿ ಅದನ್ನು ನಿಯಂತ್ರಿಸುವ ಮೇಲ್ವಿಚಾರಣೆ ಮಾಡುವ ಕಾರ್ಯವು ವಸ್ತುವನ್ನು ಜಾರಿಗೊಳಿಸುವುದು.

ಪಶುಗಳ ಆರೋಗ್ಯ ದೀರ್ಘಾಯುಷ್ಯ ಮತ್ತು ಕಾರ್ಯಕ್ಷಮತೆಯನ್ನು ಹೆಚ್ಚಿಸುವುದು, ಅದರಿಂದಾಗಿ ರೈತರ ಆರ್ಥಿಕ ಸ್ಥಾನಮಾನ ಹೆಚ್ಚುವುದು.

ಪ್ರಾಣಿಜ್ಯ ಉತ್ಪನ್ನಗಳಾದ ಹಾಲು, ಮಾಂಸ ಮತ್ತು ಮೊಟ್ಟೆಗಳ ಮೂಲಕ ಮಾನವರ ಆರೋಗ್ಯದ ಮೇಲೆ ಪರಿಣಾಮ ಬೀರುವ ಹಾಗೆಯೇ ಪ್ರಾಣಿಗಳ ಆರೋಗ್ಯವನ್ನು ಭಾದಿಸಬಹುದಾದ ವಿಷಕಾರಿ ಪದಾರ್ಥಗಳು ಪಶು ಆಹಾರದಲ್ಲಿ ಸೇರುವುದನ್ನು ತಡೆಗಟ್ಟುವ ಮೂಲಕ ಮಾನವ ಜನಸಂಖ್ಯೆಗೆ ಉತ್ತಮ ಗುಣಮಟ್ಟದ ಪ್ರಾಣಿಜನಕ ಪೋಷಕಾಂಶ ಒದಗಿಸುವುದು.

ಆದ್ದರಿಂದ ಈ ವಿಧೇಯಕ.

[2025ರ ವಿಧಾನ ಸಭೆಯ ವಿಧೇಯಕ ಸಂಖ್ಯೆ: 21, ಕಡತ ಸಂಖ್ಯೆ:ಸಂವ್ಯಶಾಇ 10 ಶಾಸನ 2025]
[ಭಾರತ ಸಂವಿಧಾನದ 7ನೇ ಅನುಸೂಚಿಯ 2ನೇ ಪಟ್ಟಿಯ 15ನೇ ನಮೂದನೆಯಡಿ ಬರುತ್ತದೆ.]
[ಕರ್ನಾಟಕ ರಾಜ್ಯ ಪತ್ರದ ಭಾಗ IVಎ ವಿಶೇಷ ರಾಜ್ಯ ಪತ್ರಿಕೆ ಸಂಖ್ಯೆ:220, ದಿನಾಂಕ:07.04.2025 ರಲ್ಲಿ ಪ್ರಕಟಗೊಂಡಿದೆ]

2025ರ ಕರ್ನಾಟಕ ಅಧಿನಿಯಮ ಸಂಖ್ಯೆ: 31

(2025ರ ಏಪ್ರಿಲ್ ತಿಂಗಳ 7ನೇ ದಿನಾಂಕದಂದು ಕರ್ನಾಟಕ ರಾಜ್ಯಪತ್ರದ ವಿಶೇಷ ಸಂಚಿಕೆಯಲ್ಲಿ ಮೊದಲು ಪ್ರಕಟವಾಗಿದೆ)

ಕರ್ನಾಟಕ ಪಶು ಆಹಾರ (ಉತ್ಪಾದನೆ ಮತ್ತು ಗುಣಮಟ್ಟ ನಿಯಂತ್ರಣದ ವಿನಿಯಮನ) ಅಧಿನಿಯಮ, 2025

(2025 ರ ಏಪ್ರಿಲ್ ತಿಂಗಳ 5ನೇ ದಿನಾಂಕದಂದು ರಾಜ್ಯಪಾಲರಿಂದ ಒಪ್ಪಿಗೆಯನ್ನು ಪಡೆಯಲಾಗಿದೆ)

ಕರ್ನಾಟಕ ರಾಜ್ಯದಲ್ಲಿ ಪಶು ಆಹಾರದ ಉತ್ಪಾದನೆಯನ್ನು ನಿಯಂತ್ರಿಸುವ ಹಾಗೂ ಮೇಲ್ವಿಚಾರಿಸುವ ಕಾರ್ಯವ್ಯವಸ್ಥೆಯನ್ನು ಉಪಬಂಧಿಸಲು ಒಂದು ಅಧಿನಿಯಮ.

ಇಲ್ಲಿ ಇನ್ನುಮುಂದೆ ಕಂಡು ಬರುವ ಉದ್ದೇಶಗಳಿಗಾಗಿ ಕರ್ನಾಟಕ ರಾಜ್ಯದಲ್ಲಿ ಪಶು ಆಹಾರದ ಉತ್ಪಾದನೆಯನ್ನು ನಿಯಂತ್ರಿಸುವ ಹಾಗೂ ಮೇಲ್ವಿಚಾರಿಸುವ ಕಾರ್ಯವ್ಯವಸ್ಥೆಯನ್ನು ಮತ್ತು ಅದಕ್ಕೆ ಸಂಬಂಧಪಟ್ಟ ಅಥವಾ ಅದಕ್ಕೆ ಪ್ರಾಸಂಗಿಕವಾದ ವಿಷಯಗಳಿಗಾಗಿ ಉಪಬಂಧ ಕಲ್ಪಿಸುವುದು ಯುಕ್ತವಾಗಿರುವುದರಿಂದ;

ಇದು, ಭಾರತ ಗಣರಾಜ್ಯದ ಎಪ್ಪತ್ತಾರನೇ ವರ್ಷದಲ್ಲಿ ಕರ್ನಾಟಕ ರಾಜ್ಯ ವಿಧಾನ ಮಂಡಲದಿಂದ ಈ ಮುಂದಿನಂತೆ ಅಧಿನಿಯಮಿತವಾಗಲಿ:-

1. ಸಂಕ್ಷಿಪ್ತ ಹೆಸರು ಮತ್ತು ಪ್ರಾರಂಭ.- (1) ಈ ಅಧಿನಿಯಮವನ್ನು ಕರ್ನಾಟಕ ಪಶು ಆಹಾರ (ಉತ್ಪಾದನೆ ಮತ್ತು ಗುಣಮಟ್ಟ ನಿಯಂತ್ರಣದ ವಿನಿಯಮನ) ಅಧಿನಿಯಮ, 2025 ಎಂದು ಕರೆಯತಕ್ಕದ್ದು.

(2) ಇದು ರಾಜ್ಯ ಸರ್ಕಾರವು ಅಧಿಸೂಚನೆಯ ಮೂಲಕ ಗೊತ್ತುಪಡಿಸಬಹುದಾದ ಅಂಥ ದಿನಾಂಕದಂದು ಜಾರಿಗೆ ಬರತಕ್ಕದ್ದು.

2. ಪರಿಭಾಷೆಗಳು.- ಈ ಅಧಿನಿಯಮದಲ್ಲಿ ಸಂದರ್ಭವು ಅನ್ಯಥಾ ಅಗತ್ಯಪಡಿಸಿದ ಹೊರತು,-

(ಎ) "ಕಲಬೆರಕೆ ಆಹಾರ"ವು ,-

(i) ಅದರ ಸ್ವರೂಪ, ಪದಾರ್ಥ ಅಥವಾ ಗುಣಮಟ್ಟದ ಕುರಿತಂತೆ ಮಾಡಲಾದ ಘೋಷಣೆಗೆ ಒಪ್ಪುವಂತಿಲ್ಲದ; ಅಥವಾ

(ii) ತಯಾರಿಕೆಯಲ್ಲಿ ಮೋಸ ಅಥವಾ ಅದನ್ನು ಕಳಪೆಯಾಗಿಸಲು ಅಶುದ್ಧ,

ಕಳಪೆ ಅಥವಾ ಅನಗತ್ಯ ಪದಾರ್ಥವನ್ನು ಸೇರಿಸಿರುವ; ಅಥವಾ

(iii) ನಿಯಮಿಸಲಾದ ಗುಣಮಟ್ಟಗಳಿಗೆ ಅನುಸಾರವಾಗಿರದ; ಅಥವಾ ಹಾಳಾದ ಅಥವಾ ಹಾನಿಗೊಳಗಾದ ಅಥವಾ ಶಿಲೀಂಧ್ರ ಸೋಂಕಿತ ಮತ್ತು ಪಶುಗಳಿಗೆ ಹಾನಿಕಾರಕವಾದ ಆಹಾರ.

(ಬಿ) "ಪಶು" ಎಂಬುದು ಯಾವುದೇ ಜಾನುವಾರು ತಳಿಗಳು ಮತ್ತು ಕುಕ್ಕುಟೋದ್ಯಮವನ್ನು(poultry) ಒಳಗೊಳ್ಳುವುದು;

(ಸಿ) "ಪಶು ಆಹಾರ" ಎಂದರೆ ಪ್ರಾಣಿಗಳ ಪೌಷ್ಟಿಕತೆಯ ಅಗತ್ಯಗಳಿಗೆ ಪೂರ್ಣವಾಗಿ ಅಥವಾ ಭಾಗಶಃವಾಗಿ ಪೂರೈಸಲು ಉದ್ದೇಶಿಸಿರುವ ನಿರ್ದಿಷ್ಟ ವಿವರಗಳ ಪ್ರಕಾರ ಹಲವು

ಪೋಷಕಾಂಶಗಳಿಗಾಗಿ ಸಮತೋಲನಗೊಳಿಸಲಾದ ಅರೆಯಲಾದ, ಉಂಡೆಯಾಗಿಸಿದ, ಪುಡಿಗೊಳಿಸಿದ, ಮಿಶ್ರಗೊಳಿಸಿದ ಅಥವಾ ಹೊರತೆಗೆಯಲಾದ (extruded) ಆಹಾರದ ಯಾವುದೇ ಸಂಯುಕ್ತ ಉತ್ಪನ್ನವಾಗಿದ್ದು, ಅದನ್ನು ಪಶುಗಳಿಗೆ ತಿನ್ನಿಸಿದಾಗ ಅವುಗಳ ನಿರ್ವಹಣೆ, ಬೆಳವಣಿಗೆ ಮತ್ತು ಉತ್ಪಾದನಾ ಸಾಮರ್ಥ್ಯಕ್ಕೆ ನೆರವು ನೀಡುವುದು;

(ಡಿ) "ಪಶು ಆಹಾರ ತಪಾಸಣಾ ಅಧಿಕಾರಿ" ಎಂದರೆ ನಿಯಂತ್ರಣಾ ಪ್ರಾಧಿಕಾರದ ಮೂಲಕ ಪಶು ಆಹಾರ ತಪಾಸಣಾ ಅಧಿಕಾರಿ ಎಂದು ಗೊತ್ತುಪಡಿಸಿದ, ಪಶುವೈದ್ಯಕೀಯ ಪರಿಷತ್ತು ಅಧಿನಿಯಮ, 1984 (1984ರ ಕೇಂದ್ರ ಅಧಿನಿಯಮ 52)ರಡಿ ನೋಂದಾಯಿಸಿದ ಪಶುಸಂಗೋಪನಾ ಇಲಾಖೆಯ ಯಾರೇ ಅಧಿಕಾರಿ;

(ಇ) "ಪಶು ಆಹಾರ ವಿಶ್ಲೇಷಣೆ" ಎಂದರೆ ತೇವಾಂಶ, ಕಚ್ಚಾ ಪ್ರೊಟೀನ್, ಕಚ್ಚಾ ನಾರಿನಂಶ, ಆಮ್ಲಗಳಲ್ಲಿ ಕರಗದ ಬೂದಿ, ನಿವ್ವಳ ಶಕ್ತಿ (Gross energy), ಅಮೈನೋ ಆಮ್ಲಗಳು ಮತ್ತು ಇತರ ಪಶು ಆಹಾರ ಮಾದರಿಯ ಮಾನದಂಡಗಳನ್ನು ಪರಿಶೀಲಿಸುವ ಪಶು ಆಹಾರ ವಿಶ್ಲೇಷಣೆಯ ಕಾರ್ಯವಿಧಾನ;

(ಎಫ್) "ಪಶು ಆಹಾರ ವಿಶ್ಲೇಷಕ" ಎಂದರೆ ಪಶು ಆಹಾರ ವಿಶ್ಲೇಷಣಾ ಪ್ರಯೋಗಾಲಯದಲ್ಲಿ ಪಶು ಆಹಾರ ವಿಶ್ಲೇಷಣೆಯನ್ನು ಕೈಗೊಳ್ಳುವ ವ್ಯಕ್ತಿ;

(ಜಿ) "ಪಶು ಆಹಾರ ವಿಶ್ಲೇಷಣಾ ಪ್ರಯೋಗಾಲಯ" ಎಂದರೆ ಪಶು ಆಹಾರದ ಮಾದರಿಗಳನ್ನು ವಿಶ್ಲೇಷಿಸುವ ಉದ್ದೇಶಕ್ಕಾಗಿ ಅಧಿಸೂಚಿಸಲಾದ ಪ್ರಯೋಗಾಲಯ;

(ಎಚ್) "ಅಪೀಲು ಪ್ರಾಧಿಕಾರ" ಎಂದರೆ 25ನೇ ಪ್ರಕರಣದ ಅಡಿಯಲ್ಲಿ ನಿರ್ದಿಷ್ಟಪಡಿಸಲಾದ ಪ್ರಾಧಿಕಾರ;

(ಐ) "ಸಂಯುಕ್ತ ಆಹಾರ" ಎಂದರೆ ಪಶುಗಳಿಗೆ ತಿನ್ನಿಸುವ ಉದ್ದೇಶಕ್ಕಾಗಿ ಅರೆಯಲಾದ, ಉಂಡೆಯಾಗಿಸಿದ, ಪುಡಿಗೊಳಿಸಿದ, ಮಿಶ್ರಗೊಳಿಸಿದ ಅಥವಾ ಹೊರತೆಗೆಯಲಾದ ಪೌಷ್ಟಿಕವಾಗಿ ಸಮತೋಲನಗೊಂಡ ಯಾವುದೇ ಆಹಾರ;

(ಜೆ) "ನಿಯಂತ್ರಣಾ ಪ್ರಾಧಿಕಾರ" ಎಂದರೆ 3ನೇ ಪ್ರಕರಣದ ಅಡಿಯಲ್ಲಿ ನಿರ್ದಿಷ್ಟಪಡಿಸಲಾದ ಪ್ರಾಧಿಕಾರ;

(ಕೆ) "ಪುಡಿಗೊಳಿಸಿದುದು" (crumble) ಎಂದರೆ ಉಂಡೆಯಾಗಿಸಲಾದ ಆಹಾರವನ್ನು ಸಣ್ಣಕಣಗಳ ರೂಪಕ್ಕೆ ಕಿರಿದಾಗಿಸಿದುದು;

(ಎಲ್) "ತಜ್ಞ ಸಮಿತಿ" ಎಂದರೆ 11ನೇ ಪ್ರಕರಣದ ಅಡಿಯಲ್ಲಿ ಸ್ಥಾಪಿಸಲಾದ ಸಮಿತಿ;

(ಎಂ) "ಹೊರತೆಗೆಯಲಾದ (extruded) ಆಹಾರ" ಎಂದರೆ ಸೂಕ್ಷ್ಮಾಣುಜೀವಿ ಹೊರೆಯನ್ನು ತೆಗೆದುಹಾಕಲು 15 ಸೆಕೆಂಡುಗಳ ಕಾಲ ಅತಿಹೆಚ್ಚಿನ ಉಷ್ಣತೆಯ ಮೂಲಕ ಸಾಗಿಸುವ ಮುಖಾಂತರ ಉತ್ಪಾದಿಸಲಾದ ಆಹಾರ;

(ಎನ್) "ಆಹಾರ ಗಿರಣಿ" ಎಂದರೆ ಆಹಾರ ಘಟಕಾಂಶಗಳು ಮತ್ತು ಅಂತಿಮ ಆಹಾರವನ್ನು ಸಂಗ್ರಹಿಸುವ ಅವಕಾಶದೊಂದಿಗೆ ಅರೆಯುವ, ರುಬ್ಬುವ ಮತ್ತು ಇತರ ಯಂತ್ರಗಳನ್ನು ಒಳಗೊಂಡ ಪಶು ಆಹಾರ ಉತ್ಪಾದಿಸುವ ಸ್ವಯಂಚಾಲಿತ ಅಥವಾ ಅರೆ-ಸ್ವಯಂಚಾಲಿತ ಸ್ಥಾವರ;

(ಓ) "ಫರ್ಮು" ಎಂದರೆ ಭಾರತೀಯ ಪಾಲುದಾರಿಕೆ ಅಧಿನಿಯಮ, 1932 (1932ರ ಕೇಂದ್ರ ಅಧಿನಿಯಮ 9)ರಡಿ ನೋಂದಾಯಿಸಲಾದ ಫರ್ಮು ಅಥವಾ ಪಾಲುದಾರಿಕೆ ಫರ್ಮು;

(ಪಿ) "ಸರ್ಕಾರ" ಎಂದರೆ ಕರ್ನಾಟಕ ಸರ್ಕಾರ;

(ಕ್ಯೂ) "ಪ್ರಯೋಗಾಲಯ" ಎಂದರೆ 19ನೇ ಪ್ರಕರಣದ ಅಡಿಯಲ್ಲಿರುವಂತೆ ಪಶು ಆಹಾರ ಮಾದರಿಗಳನ್ನು ವಿಶ್ಲೇಷಿಸುವ ಉದ್ದೇಶಕ್ಕಾಗಿ ಲೈಸೆನ್ಸ್ ಪ್ರಾಧಿಕಾರವು ಕಾಲಕಾಲಕ್ಕೆ ಅಧಿಕೃತಗೊಳಿಸಲಾದ ಯಾವುದೇ ಪ್ರಯೋಗಾಲಯ;

(ಆರ್) "ಲೈಸೆನ್ಸ್" ಎಂದರೆ 7ನೇ ಪ್ರಕರಣದಡಿ ಮಂಜೂರು ಮಾಡಲಾದ ಲೈಸೆನ್ಸ್;

(ಎಸ್) "ಲೈಸೆನ್ಸುದಾರ" ಎಂದರೆ ಪಶು ಆಹಾರ ಉತ್ಪಾದನೆಯನ್ನು ಕೈಗೊಳ್ಳಲು ಲೈಸೆನ್ಸನ್ನು ಮಂಜೂರು ಮಾಡಲಾದ ವ್ಯಕ್ತಿ ಅಥವಾ ಕಂಪನಿ ಅಥವಾ ಫರ್ಮು;

(ಟಿ) "ಲೈಸೆನ್ಸ್ ನೀಡುವ ಪ್ರಾಧಿಕಾರಿ" ಎಂದರೆ ಈ ಅಧಿನಿಯಮದ ಅಡಿಯಲ್ಲಿ ಪಶು ಆಹಾರ ಉತ್ಪಾದಕರಿಗೆ ಲೈಸೆನ್ಸ್ ನೀಡಲು ಅಧಿಕೃತಗೊಳಿಸಲಾದ ಅಧಿಕಾರಿ;

(ಯು) "ಜಾನುವಾರು" ಎಂದರೆ ಹಾಲು, ಗೊಬ್ಬರ, ಮಾಂಸ, ತುಪ್ಪಳ, ಉಣ್ಣೆ ಮತ್ತು ಚರ್ಮದಂತಹ ಸಾಮಗ್ರಿಗಳನ್ನು ಉತ್ಪಾದಿಸಲು ಕೃಷಿ ಪರಿಸರ ಅಥವಾ ತೋಟದಲ್ಲಿ ಸಾಕುವ ಪ್ರಾಣಿಗಳು;

(ವಿ) "ಉತ್ಪಾದಕ" ಎಂದರೆ ಪಶು ಆಹಾರ ಉತ್ಪಾದನೆ ಅಥವಾ ಸಂಸ್ಕರಣೆಯಲ್ಲಿ ತೊಡಗಿಕೊಂಡಿರುವ ವ್ಯಕ್ತಿ ಅಥವಾ ಕಂಪನಿ ಅಥವಾ ಫರ್ಮು;

(ಡಬ್ಲ್ಯೂ) "ಮಿಸ್‌ಬ್ರಾಂಡೆಡ್" ಎಂದರೆ ನೋಂದಾಯಿತ ಮಾರಾಟದ ಹೆಸರನ್ನು ದುರ್ಬಳಕೆ ಮಾಡುವುದು;

(ಎಕ್ಸ್) "ಅಧಿಸೂಚನೆ" ಎಂದರೆ ಕರ್ನಾಟಕ ರಾಜ್ಯಪತ್ರದಲ್ಲಿ ಪ್ರಕಟವಾದ ಅಧಿಸೂಚನೆ ಹಾಗೂ ಅದರಂತೆ 'ಅಧಿಸೂಚಿಸಲಾದುದು' ಎಂಬ ಪದವನ್ನು ಅದರಂತೆ ಅರ್ಥೈಸತಕ್ಕದ್ದು;

(ಪೆಲ್) "ಕಿರು ಉಂಡೆ" (pellet) ಎಂದರೆ ಯಾವುದೇ ಯಾಂತ್ರಿಕ ಪ್ರಕ್ರಿಯೆಯ ಮೂಲಕ ಅಚ್ಚು ತೆರವುಗಳ ಮುಖಾಂತರ ಒತ್ತುವ ಮತ್ತು ಬಲಪ್ರಯೋಗಿಸುವುದರಿಂದಾಗಿ ರಚಿಸಲಾದ ಸಂಯೋಜಿತ ಆಹಾರ;

(ಝೆಡ್) "ನಿಯಮಿಸಲಾದುದು" ಎಂದರೆ ಅಧಿನಿಯಮದ ಮೂಲಕ ರಚಿಸಲಾದ ನಿಯಮಗಳಿಂದ ನಿಯಮಿಸಲಾದುದು;

(ಎಎ) "ಉಲ್ಲೇಖನೀಯ ಪ್ರಯೋಗಾಲಯ" ಎಂದರೆ ವಿವಾದಗಳ ಸಂದರ್ಭದಲ್ಲಿ ಪಶು ಆಹಾರದ ಮಾದರಿಗಳನ್ನು ವಿಶ್ಲೇಷಣೆಯ ಉದ್ದೇಶಕ್ಕಾಗಿ ಉಲ್ಲೇಖಿಸಲಾಗುವ ಪ್ರಯೋಗಾಲಯ; ಮತ್ತು

(ಎಬಿ) "ಗುಣಮಟ್ಟದ ಪಶು ಆಹಾರ" ಎಂದರೆ ಈ ಅಧಿನಿಯಮದ ಅಡಿಯಲ್ಲಿ ನಿಯಮಿಸಲಾದ ಮಾನಕಗಳಿಗೆ ಅನುಸಾರವಾಗಿರುವ ಯಾವುದೇ ಪಶು ಆಹಾರ".

3. ನಿಯಂತ್ರಣಾ ಪ್ರಾಧಿಕಾರ.- ಈ ಅಧಿನಿಯಮದ ಉದ್ದೇಶಕ್ಕಾಗಿ ಪಶು ಪಾಲನಾ ಮತ್ತು ಪಶು ವೈದ್ಯಕೀಯ ಸೇವಾ ಇಲಾಖೆಯ ಆಯುಕ್ತನು ನಿಯಂತ್ರಣಾ ಪ್ರಾಧಿಕಾರವಾಗಿರತಕ್ಕದ್ದು.

4. ಲೈಸೆನ್ಸ್ ನೀಡುವ ಪ್ರಾಧಿಕಾರಿ.- ಪಶುವೈದ್ಯಕೀಯ ಪರಿಷತ್ತು ಅಧಿನಿಯಮ, 1984(1984ರ ಕೇಂದ್ರ ಅಧಿನಿಯಮ 52)ರಡಿ ನೋಂದಾಯಿಸಿದ ಪಶು ಪಾಲನಾ ಮತ್ತು ಪಶು ವೈದ್ಯಕೀಯ ಸೇವಾ ಇಲಾಖೆಯ ಉಪ ನಿರ್ದೇಶಕ (ಪಾಲಿಕ್ಲಿನಿಕ್) ಸಂಬಂಧಪಟ್ಟ ಜಿಲ್ಲೆಯ ಲೈಸೆನ್ಸ್ ನೀಡುವ ಪ್ರಾಧಿಕಾರಿಯಾಗಿರತಕ್ಕದ್ದು.

5. ಲೈಸೆನ್ಸ್ ನೀಡುವ ಪ್ರಾಧಿಕಾರಿಯ ಅಧಿಕಾರಗಳು.- ಲೈಸೆನ್ಸ್ ನೀಡುವ ಪ್ರಾಧಿಕಾರಿ ಅಥವಾ ನಿಯಂತ್ರಣ ಪ್ರಾಧಿಕಾರಿಯು ಅಧಿಕೃತಗೊಳಿಸಿದ ಪಶು ಆಹಾರ ತಪಾಸಣಾ ಅಧಿಕಾರಿ ಅಥವಾ ಈ ಬಗ್ಗೆ ಅಧಿಕೃತನಾದ ಯಾರೇ ಅಧಿಕಾರಿಯು ಈ ಅಧಿನಿಯಮದ ಉಪಬಂಧಗಳ ಅನುಪಾಲನೆಯನ್ನು ಕಾಪಾಡುವ ದೃಷ್ಟಿಯೊಂದಿಗೆ,-

(ಎ) ಪಶು ಆಹಾರವನ್ನು ಉತ್ಪಾದಿಸುವ ಅಥವಾ ಸಂಸ್ಕರಿಸುವ ಅಥವಾ ಶೇಖರಿಸುವ ಉತ್ಪಾದಕ ಘಟಕದಲ್ಲಿ ಈ ಅಧಿನಿಯಮದ ಉಪಬಂಧಗಳನ್ನು ಅನುಪಾಲಿಸಲು ತನಗೆ ಮನದಟ್ಟಾಗುವ ದೃಷ್ಟಿಯಿಂದ ವ್ಯವಹಾರದ ಸಮಯದ ಯಾವುದೇ ಅವಧಿಯಲ್ಲಿ ಪ್ರವೇಶಿಸಬಹುದು ಅಥವಾ ಪರಿಶೀಲಿಸಬಹುದು;

(ಬಿ) ಅಧಿನಿಯಮದ ಸದರಿ ಉಪಬಂಧಗಳನ್ನು ಉಲ್ಲಂಘಿಸಿ ಉತ್ಪಾದಕ ಘಟಕದಲ್ಲಿ ಸಂಸ್ಕರಿಸಿದ, ಪೊಟ್ಟಣಕಟ್ಟಿದ, ಲೇಬಲ್ಲು ಹಚ್ಚಿದ ಯಾವುದೇ ಪಶು ಆಹಾರವನ್ನು ಸಮರ್ಪಕ ರಸೀದಿ ನೀಡಿದ ನಂತರ, ಮುಟ್ಟುಗೋಲು ಹಾಕಿಕೊಳ್ಳಬಹುದು ಅಥವಾ ತಡೆಹಿಡಿಯಬಹುದು.

(ಸಿ) ಪಶು ಆಹಾರ ಮತ್ತು ಆಹಾರ ಪದಾರ್ಥಗಳ ಮಾದರಿಗಳನ್ನು ಸಂಗ್ರಹಿಸುವುದು ಹಾಗೂ ಅಧಿಕೃತಗೊಳಿಸಿದ ಪ್ರಯೋಗಾಲಯದಲ್ಲಿ ವಿಶ್ಲೇಷಿಸುವುದು;

(ಡಿ) ಈ ಅಧಿನಿಯಮದ ಯಾವುದೇ ಉಪಬಂಧಗಳು ಉಲ್ಲಂಘನೆಯಾಗುತ್ತಿವೆಯೆಂದು ಆತನಿಗೆ ನಂಬಲು ಕಾರಣಗಳಿದ್ದ ಸಂದರ್ಭದಲ್ಲಿ ಪಶು ಆಹಾರವನ್ನು ಉತ್ಪಾದಿಸುವುದರ ಮೇಲೆ ಹದಿನೈದು ದಿನಗಳನ್ನು ಮೀರದ ಅವಧಿಗಾಗಿ ಲಿಖಿತ ಆದೇಶದ ಮೂಲಕ ತಾತ್ಕಾಲಿಕವಾಗಿ ನಿರ್ಬಂಧ ವಿಧಿಸಬಹುದು.

(ಇ) ಲೈಸೆನ್ಸ್ ಪ್ರಮಾಣಪತ್ರ ಹೊಂದಿರುವ ಪ್ರತಿಯೊಬ್ಬ ಧಾರಕನು ಲೈಸೆನ್ಸ್ ನೀಡುವ ಪ್ರಾಧಿಕಾರಿಯು ಹೊರಡಿಸಿದ ಯಾವುದೇ ನಿರ್ದೇಶನ ಅಥವಾ ಆದೇಶಕ್ಕೆ ಬದ್ಧನಾಗಿರತಕ್ಕದ್ದು.

(ಎಫ್) ಶೋಧನೆ ಮತ್ತು ವಶಕ್ಕೆ ತೆಗೆದುಕೊಳ್ಳುವುದಕ್ಕೆ ಸಂಬಂಧಿಸಿದ ಭಾರತೀಯ ನಾಗರಿಕ ಸುರಕ್ಷಾ ಸಂಹಿತೆ, 2023 (2023ರ ಕೇಂದ್ರ ಅಧಿನಿಯಮ 46)ರ ಉಪಬಂಧಗಳು, ಸಾಧ್ಯವಾದಷ್ಟು ಮಟ್ಟಿಗೆ ಈ ಖಂಡದ ಅಡಿಯ ಶೋಧನೆಗಳು ಮತ್ತು ವಶಕ್ಕೆ ತೆಗೆದುಕೊಳ್ಳುವುದಕ್ಕೆ ಅನ್ವಯವಾಗತಕ್ಕದ್ದು.

6. ಲೈಸೆನ್ಸಿಗಾಗಿ ಅರ್ಜಿ.- ಯಾರೇ ವ್ಯಕ್ತಿಯು ಯಾವುದೇ ಪಶು ಆಹಾರ ಉತ್ಪಾದನೆಯ ವ್ಯವಹಾರವನ್ನು ಕೈಗೊಳ್ಳಲು ಲೈಸೆನ್ಸ್ ಪಡೆಯಲು ಅಪೇಕ್ಷಿಸಿದರೆ, ಆತನು ಲೈಸೆನ್ಸ್ ನೀಡುವ ಪ್ರಾಧಿಕಾರಿ ಅಥವಾ ಈ ಬಗ್ಗೆ ಅಧಿಕೃತಗೊಳಿಸಲಾದ ಅಧಿಕಾರಿಗೆ ನಿಯಮಿಸಬಹುದಾದಂಥ ವಿಧಾನದಲ್ಲಿ ಹಾಗೂ ಅಂಥ ಶುಲ್ಕವನ್ನು ಪಾವತಿಸುವುದಕ್ಕೆ ಒಳಪಟ್ಟು ಅರ್ಜಿಯನ್ನು ಸಲ್ಲಿಸತಕ್ಕದ್ದು:

ಪರಂತು, ಯಾರೇ ವ್ಯಕ್ತಿಯು ಈ ಅಧಿನಿಯಮದ ಪ್ರಾರಂಭಕ್ಕೆ ಮೊದಲು ಯಾವುದೇ ಲೈಸೆನ್ಸಿಲ್ಲದೆ ಪಶು ಆಹಾರ ಉತ್ಪಾದನೆ ವ್ಯವಹಾರವನ್ನು ಕೈಗೊಳ್ಳುತ್ತಿದ್ದಲ್ಲಿ, ಈ ಅಧಿನಿಯಮದ

ಪ್ರಾರಂಭದ ದಿನಾಂಕದಿಂದ ಮೂರು ತಿಂಗಳ ಅವಧಿಯೊಳಗೆ ಲೈಸೆನ್ಸ್ ನೀಡುವ ಪ್ರಾಧಿಕಾರಿಗೆ ಅರ್ಜಿ ಸಲ್ಲಿಸತಕ್ಕದ್ದು.

7. ಲೈಸೆನ್ಸ್ ಮಂಜೂರಾತಿ.- (1) ಪ್ರಕರಣ 6ರ ಅಡಿಯಲ್ಲಿ ಲೈಸೆನ್ಸ್‌ಗಾಗಿ ಅರ್ಜಿಯನ್ನು ಸ್ವೀಕರಿಸಿದ ಮೇಲೆ, ಲೈಸೆನ್ಸ್ ನೀಡುವ ಪ್ರಾಧಿಕಾರಿಯು ನಿಯಮಿಸಬಹುದಾದಂಥ ಷರತ್ತುಗಳನ್ನು ಪೂರೈಸುವುದಕ್ಕೆ ಒಳಪಟ್ಟು ಲೈಸೆನ್ಸ್‌ನ್ನು ನೀಡತಕ್ಕದ್ದು.

(2) ಲೈಸೆನ್ಸ್ ಪ್ರಮಾಣ ಪತ್ರದ ನಮೂನೆಯು ನಿಯಮಿಸಬಹುದಾದಂತೆ ಇರತಕ್ಕದ್ದು.

(3) ಲೈಸೆನ್ಸ್ ಹೊರಡಿಸಿದ ದಿನಾಂಕದಿಂದ ಮೂರು ವರ್ಷಗಳನ್ನು ಮೀರದ ಅವಧಿಗೆ ಸಿಂಧುವಾಗಿರತಕ್ಕದ್ದು.

(4) ಪಶು ಆಹಾರ ವ್ಯವಹಾರವನ್ನು ಕೈಗೊಂಡಿರುವ ಯಾರೇ ಲೈಸೆನ್ಸ್‌ಧಾರಕನು ಜಾರಿಯಲ್ಲಿರುವ ಲೈಸೆನ್ಸ್‌ನ ಮುಕ್ತಾಯಕ್ಕೆ 30 ದಿನಗಳ ಮೊದಲು ಲೈಸೆನ್ಸ್‌ನ್ನು ನವೀಕರಿಸಲು ಲೈಸೆನ್ಸ್ ನೀಡುವ ಪ್ರಾಧಿಕಾರಿಗೆ ಅರ್ಜಿಯನ್ನು ಸಲ್ಲಿಸತಕ್ಕದ್ದು.

8. ಲೈಸೆನ್ಸ್ ಮಂಜೂರಾತಿಯ ನಿರಾಕರಣೆ.- (1) ಲೈಸೆನ್ಸ್ ನೀಡುವ ಪ್ರಾಧಿಕಾರಿಯು ಅರ್ಜಿದಾರನಿಗೆ,-

(i) ಅರ್ಜಿಯು ಯಾವುದೇ ಸಂಬಂಧದಲ್ಲಿ ದೋಷಯುಕ್ತವಾಗಿರುವುದು;

(ii) ಲೈಸೆನ್ಸ್ ಶುಲ್ಕ ಪಾವತಿಸದೇ ಇರುವುದು;

(iii) ಅರ್ಜಿದಾರನು ಈ ಅಧಿನಿಯಮ ಮತ್ತು ಅದರಡಿ ರಚಿಸಿದ ನಿಯಮಗಳ ಉಪಬಂಧಗಳ ಅನುಗುಣವಾಗಿ ಆಹಾರದ ಉತ್ಪಾದನೆ ಅಥವಾ ಸಂಸ್ಕರಣೆಯನ್ನು ಕೈಗೊಳ್ಳದೇ ಇರುವುದು;

(iv) ಅರ್ಜಿದಾರನು ಆರ್ಥಿಕ ದಿವಾಳಿಯಾಗಿರುವುದು;

(v) ಎಂದಾದರೂ ಲೈಸೆನ್ಸ್ ರದ್ದುಗೊಂಡಿರುವುದು; ಅಥವಾ

(vi) ಅರ್ಜಿದಾರನು ನಿಯಮಿಸಲಾದ ಯಂತ್ರೋಪಕರಣಗಳನ್ನು ಹೊಂದಿಲ್ಲದೇ ಇರುವುದು,

-ಕಂಡುಬಂದರೆ ಅರ್ಜಿಯನ್ನು ತಿರಸ್ಕರಿಸಬಹುದು.

(2) ಲೈಸೆನ್ಸ್ ನೀಡುವ ಪ್ರಾಧಿಕಾರವು, ಲೈಸೆನ್ಸ್ ಮಂಜೂರಾತಿಯನ್ನು ನಿರಾಕರಿಸುವಾಗ, ತನ್ನ ಆದೇಶದಲ್ಲಿ ಅಂಥ ನಿರಾಕರಣೆಗಾಗಿನ ಕಾರಣವನ್ನು ನಿರ್ದಿಷ್ಟಪಡಿಸತಕ್ಕದ್ದು ಹಾಗೂ ಅರ್ಜಿದಾರನಿಗೆ ಆದೇಶವನ್ನು ತಿಳಿಯಪಡಿಸತಕ್ಕದ್ದು:

ಪರಂತು, ಲೈಸೆನ್ಸ್ ನೀಡುವ ಪ್ರಾಧಿಕಾರಿಯು ಅರ್ಜಿದಾರನಿಗೆ ಅವಕಾಲನ್ನು ಹೇಳಿಕೊಳ್ಳುವ ಅವಕಾಶ ನೀಡದ ಹೊರತು ಹಾಗೂ ಅಂಥ ನಿರಾಕರಣೆಗೆ ಕಾರಣಗಳನ್ನು ದಾಖಲಿಸದ ಹೊರತು ಲೈಸೆನ್ಸ್ ಮಂಜೂರಾತಿ ಅರ್ಜಿಯನ್ನು ನಿರಾಕರಿಸತಕ್ಕದ್ದಲ್ಲ.

9. ಲೈಸೆನ್ಸ್‌ನ ನಕಲು ಪ್ರತಿ.- ಈ ಅಧಿನಿಯಮದಡಿ ನೀಡಲಾದ ಲೈಸೆನ್ಸ್ ಪ್ರಮಾಣ ಪತ್ರವು ವಿರೂಪಗೊಂಡರೆ, ಕಳೆದು ಹೋದರೆ ಅಥವಾ ಹಾನಿಗೊಳಗಾದರೆ, ಲೈಸೆನ್ಸ್ ನೀಡುವ ಪ್ರಾಧಿಕಾರಿಗೆ ಈ ಬಗ್ಗೆ ಮನದಟ್ಟಾದರೆ, ನಿಯಮಿಸಬಹುದಾದಂಥ ವಿಧಾನದಲ್ಲಿ ಮತ್ತು

ಶುಲ್ಕವನ್ನು ಪಾವತಿಸುವುದಕ್ಕೆ ಒಳಪಟ್ಟು ಅರ್ಜಿದಾರನಿಗೆ ಲೈಸೆನ್ಸಿನ ನಕಲು ಪ್ರತಿಯನ್ನು ಮಂಜೂರು ಮಾಡಬಹುದು.

10. ಲೈಸೆನ್ಸಿನ ರದ್ದತಿ.- (1) ಯಾರೇ ವ್ಯಕ್ತಿಯು ಈ ಅಧಿನಿಯಮ ಮತ್ತು ಅದರಡಿ ರಚಿಸಿದ ನಿಯಮಗಳ ಯಾವುದೇ ಉಪಬಂಧಗಳನ್ನು ಉಲ್ಲಂಘಿಸಿದರೆ, ಲೈಸೆನ್ಸು ನೀಡುವ ಪ್ರಾಧಿಕಾರಿಯು ಆದೇಶದ ಮೂಲಕ 7ನೇ ಪ್ರಕರಣದಡಿ ನೀಡಲಾದ ಲೈಸೆನ್ಸನ್ನು ರದ್ದುಗೊಳಿಸತಕ್ಕದ್ದು.

(2) ಅಂಥ ಆದೇಶವನ್ನು ಏಕೆ ಮಾಡಬಾರದೆಂದು ನೋಟೀಸಿನಲ್ಲಿ ನಿರ್ದಿಷ್ಟಪಡಿಸಬಹುದಾದಂಥ ಅವಧಿಯೊಳಗೆ ಆತನಿಗೆ ಕಾರಣ ಕೇಳಿ ನೋಟೀಸನ್ನು ನೀಡಿದ ನಂತರದ ಹೊರತು ಹಾಗೂ ಅಂಥ ಅವಧಿಯೊಳಗೆ ಕಾರಣ ನೀಡಲು ಆತನು ವಿಫಲನಾದ ಅಥವಾ ಆತನು ಸಾಕಷ್ಟು ಕಾರಣ ನೀಡದೇ ಇದ್ದು ಹೊರತು ಲೈಸೆನ್ಸುದಾರನ ವಿರುದ್ಧ (1)ನೇ ಉಪಪ್ರಕರಣದಡಿ ಆದೇಶವನ್ನು ಮಾಡತಕ್ಕದ್ದಲ್ಲ.

(3) ಲೈಸೆನ್ಸು ನೀಡುವ ಪ್ರಾಧಿಕಾರಿಯು (1)ನೇ ಉಪಪ್ರಕರಣದಡಿ ಯಾವುದೇ ಅನುಮೋದಿತ ಪಶು ಆಹಾರ ಸಂಬಂಧದಲ್ಲಿ ಯಾವುದೇ ಲೈಸೆನ್ಸನ್ನು ರದ್ದುಪಡಿಸಿದಾಗ, ಅಂಥ ಲೈಸೆನ್ಸುದಾರನು ಉತ್ಪಾದಿಸಿದಂಥ ಪಶು ಆಹಾರ ಅನುಮೋದಿತ ಪಶು ಆಹಾರವಾಗಿ ವಶಪಡಿಸಿಕೊಳ್ಳತಕ್ಕದ್ದು.

(4) ಉಪಪ್ರಕರಣ (1)ರ ಅಡಿಯಲ್ಲಿ ಮಾಡಿದ ಪ್ರತಿ ರದ್ದಿಯಾತಿಯನ್ನು ಆದೇಶದ ಮೂಲಕ ಸರ್ಕಾರಿ ರಾಜ್ಯಪತ್ರದಲ್ಲಿ ಪ್ರಕಟಿಸತಕ್ಕದ್ದು ಹಾಗೂ ಕನ್ನಡ ಮತ್ತು ಇಂಗ್ಲಿಷ್ ವೃತ್ತ ಪತ್ರಿಕೆಯಲ್ಲಿ ವ್ಯಾಪಕವಾಗಿ ಪ್ರಸಾರ ಮಾಡತಕ್ಕದ್ದು.

11. ತಜ್ಞ ಸಮಿತಿ.- (1) ಸರ್ಕಾರವು ಅಧಿಸೂಚನೆಯ ಮೂಲಕ ಪಶು ಆಹಾರ ಉತ್ಪಾದನಾ ಲೈಸೆನ್ಸು ನೀಡಿಕೆ ಮತ್ತು ಗುಣಮಟ್ಟ ನಿಯಂತ್ರಣಕ್ಕೆ ಸಂಬಂಧಿಸಿದ ಎಲ್ಲಾ ವಿಷಯಗಳ ಮೇಲೆ ನಿಯಂತ್ರಣ ಪ್ರಾಧಿಕಾರಿಗೆ ಸಲಹೆ ನೀಡಲು ಹಾಗೂ ಈ ಅಧಿನಿಯಮ ಮತ್ತು ಅದರಡಿ ರಚಿಸಿದ ನಿಯಮಗಳ ಉಪಬಂಧಗಳನ್ನು ಜಾರಿಗೆ ತರಲು ತಜ್ಞ ಸಮಿತಿಯನ್ನು ಸ್ಥಾಪಿಸುವುದು. ಸಮಿತಿಯು ಈ ಮುಂದಿನ ಸದಸ್ಯರನ್ನು ಒಳಗೊಂಡಿರತಕ್ಕದ್ದು, ಎಂದರೆ:-

1	ನಿರ್ದೇಶಕ, ಪಶುಪಾಲನಾ ಮತ್ತು ಪಶುವೈದ್ಯಕೀಯ ಸೇವಾ ಇಲಾಖೆ, ಬೆಂಗಳೂರು	ಪದನಿಮಿತ್ತ ಅಧ್ಯಕ್ಷ
2	ನಿರ್ದೇಶಕ, ರಾಷ್ಟ್ರೀಯ ಪಶು ಪೋಷಣೆ ಮತ್ತು ಶರೀರ ಕ್ರಿಯಾ ವಿಜ್ಞಾನ ಸಂಸ್ಥೆ, ಆಡುಗೋಡಿ, ಬೆಂಗಳೂರು	ಪದನಿಮಿತ್ತ ಸದಸ್ಯ
3	ನಿರ್ದೇಶಕ, ಪಶುಪಾಲನೆ, ಕರ್ನಾಟಕ ಹಾಲು ಒಕ್ಕೂಟ, ಬೆಂಗಳೂರು	ಪದನಿಮಿತ್ತ ಸದಸ್ಯ
4	ದಕ್ಷಿಣ ಪ್ರಾದೇಶಿಕ ಕಛೇರಿ ಮುಖ್ಯಸ್ಥ, ರಾಷ್ಟ್ರೀಯ ಹೈನು ಸಂಶೋಧನಾ ಸಂಸ್ಥೆ, ಆಡುಗೋಡಿ, ಬೆಂಗಳೂರು	ಪದನಿಮಿತ್ತ ಸದಸ್ಯ
5	ನಿರ್ದೇಶಕ, ಕೇಂದ್ರೀಯ ಕುಕ್ಕುಟ ಅಭಿವೃದ್ಧಿ ಸಂಘಟನೆ	ಪದನಿಮಿತ್ತ ಸದಸ್ಯ

	ಮತ್ತು ತರಬೇತಿ ಸಂಸ್ಥೆ, ಹೆಸರಾಘಟ್ಟ, ಬೆಂಗಳೂರು	
6	ಪ್ರಾಧ್ಯಾಪಕರು ಮತ್ತು ಮುಖ್ಯಸ್ಥರು, ಪಶು ಪೋಷಕಾಂಶ ವಿಭಾಗ, ಪಶು ವೈದ್ಯಕೀಯ ಕಾಲೇಜು, ಬೆಂಗಳೂರು.	ಪದನಿಮಿತ್ತ ಸದಸ್ಯ
7	ಅಪರ ನಿರ್ದೇಶಕ (ಜಾನುವಾರು ಸಂಪನ್ಮೂಲ), ಪಶುಪಾಲನಾ ಮತ್ತು ಪಶುವೈದ್ಯಕೀಯ ಸೇವಾ ಇಲಾಖೆ, ಬೆಂಗಳೂರು.	ಪದನಿಮಿತ್ತ ಸದಸ್ಯ
8	ಭಾರತೀಯ ಸಂಯುಕ್ತ ಜಾನುವಾರು ಆಹಾರ ಉತ್ಪಾದಕರ ಸಂಘದ ಒಬ್ಬ ಪ್ರತಿನಿಧಿ	ಸರ್ಕಾರೇತರ ಸದಸ್ಯ
9	ಸರ್ಕಾರವು ನಾಮನಿರ್ದೇಶಿಸಿದ ಯಾವುದೇ ಒಂದು ಸಹಕಾರಿ ಹಾಲು ಒಕ್ಕೂಟದ ಅಧ್ಯಕ್ಷ	ಸರ್ಕಾರೇತರ ಸದಸ್ಯ
10	ಸರ್ಕಾರವು ನಾಮನಿರ್ದೇಶಿಸಿದ ಕರ್ನಾಟಕದ ಹಾಲು ಒಕ್ಕೂಟದ ಹೊರತಾಗಿ ಯಾವುದೇ ಒಂದು ಸಹಕಾರಿ ಆಹಾರ ಉತ್ಪಾದಕ ಸಂಘದ ಪ್ರತಿನಿಧಿ	ಸರ್ಕಾರೇತರ ಸದಸ್ಯ
11	ಜಂಟಿ ನಿರ್ದೇಶಕ (ಕ್ಷೇತ್ರಗಳು), ಪಶುಪಾಲನಾ ಮತ್ತು ಪಶುವೈದ್ಯಕೀಯ ಸೇವಾ ಇಲಾಖೆ, ಬೆಂಗಳೂರು	ಪದನಿಮಿತ್ತ ಸದಸ್ಯ ಕಾರ್ಯದರ್ಶಿ

(2) ಉಪಪ್ರಕರಣ (1)ರಡಿ ಸ್ಥಾಪಿಸಲಾದ ಸಮಿತಿಯು ನಿಯಮಿಸಬಹುದಾದಂಥ ಪ್ರಕಾರ್ಯಗಳನ್ನು ನೆರವೇರಿಸತಕ್ಕದ್ದು.

(3) ಸಮಿತಿಯ ಸಭೆಗಳು ಪಾಲಿಸಬೇಕಾದ ಕಾರ್ಯವಿಧಾನ ಹಾಗೂ ಅಧಿಕಾರೇತರ ಸದಸ್ಯರಿಗೆ ಸಂದಾಯ ಮಾಡಬೇಕಾದ ಗೌರವಧನವು ನಿಯಮಿಸಬಹುದಾದಂಥ ರೀತಿಯಲ್ಲಿರತಕ್ಕದ್ದು.

(4) ಸಮಿತಿಯ ಸಭೆಯಲ್ಲಿನ ತೀರ್ಮಾನಗಳನ್ನು ಸರಳ ಬಹುಮತದ ಆಧಾರದ ಮೇಲೆ ತೆಗೆದುಕೊಳ್ಳತಕ್ಕದ್ದು.

12. ಪಶು ಆಹಾರ ಉತ್ಪಾದನೆಗಾಗಿನ ಷರತ್ತುಗಳು.- (1) ಲೈಸೆನ್ಸುದಾರನು,-

(i) ಪಶು ಆಹಾರದ ಉತ್ಪಾದನೆಗಾಗಿ ತಜ್ಞರ ಸಮಿತಿಯು ಕಾಲಕಾಲಕ್ಕೆ ನಿರ್ದಿಷ್ಟಪಡಿಸಬಹುದಾದಂಥ ಭತ್ತದ ಹೊಟ್ಟು, ಹರಳೆ ಹೊಟ್ಟು (caster husk) ಅಥವಾ ಉಣಿಸು (meal), ಜೋತ್ವೋಫಾ ತಿನಿಸು ಬಿಲ್ಲೆ (cake) ಅಥವಾ ಉಣಿಸು (meal), ಕಡಲೆಕಾಯಿ ಸಿಪ್ಪೆಗಳು, ಗರಗಸದ ಧೂಳು (saw dust) ಮತ್ತು ಅಂಥ ಇತರೆ ಸಾಮಗ್ರಿಗಳನ್ನು ಬಳಸತಕ್ಕದ್ದಲ್ಲ;

(ii) ಪಶು ಆಹಾರದ ಉತ್ಪಾದನೆಗಾಗಿ ತಜ್ಞ ಸಮಿತಿಯು ಕಾಲಕಾಲಕ್ಕೆ ನಿರ್ದಿಷ್ಟಪಡಿಸಬಹುದಾದಂತೆ ಕಡಿಮೆ ಜೈವಿಕ ಲಭ್ಯತೆಯ ಪ್ರಾಣಿಜನ್ಯ ಮತ್ತು ಖನಿಜ ಲವಣ ಸಾಮಗ್ರಿಗಳನ್ನು ಬಳಸತಕ್ಕದ್ದಲ್ಲ;

(iii) ಚಿಕ್ಕ ಜಾನುವಾರು ಮತ್ತು ಕುಕ್ಕುಟ ಆಹಾರಕ್ಕಾಗಿ ಆಹಾರಗಳ ಉತ್ಪಾದಕರು ಅಮೋನಿಯಂ ಲವಣಗಳನ್ನೊಳಗೊಂಡು ಯೂರಿಯಾ ಅಥವಾ ಇತರ ಪ್ರೋಟೀನೇತರ ಸಾರಜನಕ ಸಂಯೋಜಕಗಳನ್ನು ಬಳಸತಕ್ಕದ್ದಲ್ಲ. ಆದಾಗ್ಯೂ ಕಾಲಕಾಲಕ್ಕೆ ನಿರ್ದಿಷ್ಟಪಡಿಸಬಹುದಾದಂತೆ ವಯಸ್ಕ ಜಾನುವಾರುಗಳ ಆಹಾರವು ಯೂರಿಯಾ, ಕ್ಯಾಲ್ಸಿಯಂ ಪುಡಿ ಮತ್ತು ಸಾಮಾನ್ಯ ಉಪ್ಪನ್ನು ಒಳಗೊಳ್ಳಬಹುದು.

(2) ಲೈಸೆನ್ಸುದಾರನು ಉತ್ಪಾದಿಸುವ ಅಥವಾ ಸಂಸ್ಕರಿಸುವ ಪಶು ಆಹಾರದ ಮಾನಕವು ನಿಯಮಿಸಲಾದಂತೆ ಇರತಕ್ಕದ್ದು ಹಾಗೂ ಪ್ರತಿ ಲೈಸೆನ್ಸುದಾರನು ನಿಯಮಿಸಲಾದ ಮಾನಕಗಳನ್ನು ಒಪ್ಪಲು ಬದ್ಧನಾಗಿರತಕ್ಕದ್ದು.

(3) ಯಾರೇ ಲೈಸೆನ್ಸುದಾರನು ನಿಯಮಿಸಲಾದ ಮಾನಕಗಳ ಅನುಗುಣದ ಹೊರತು ಯಾವುದೇ ರೀತಿಯ ಪಶು ಆಹಾರ ಉತ್ಪಾದಿಸತಕ್ಕದ್ದಲ್ಲ.

(4) ಲೈಸೆನ್ಸುದಾರನು ಉತ್ಪಾದಿಸಿದ ಅಥವಾ ಸಂಸ್ಕರಿಸಿದ ಪಶು ಆಹಾರವನ್ನು ನಿಯಮಿಸಲಾದ ವಿಧಾನದಲ್ಲಿ ಪರೀಕ್ಷಿಸತಕ್ಕದ್ದು.

13. ಪಶು ಆಹಾರದ ಉತ್ಪಾದನೆ ಕುರಿತಾದ ನಿರ್ದಿಷ್ಟ ವಿವರಗಳು ಅಥವಾ ಮಾನಕಗಳು.-

(1) ಪಶು ಆಹಾರ ಉತ್ಪಾದಕನು ಲಭ್ಯವಿರುವ ಭಾರತೀಯ ಮಾನಕ ಬ್ಯೂರೋ (BIS)/ ಭಾರತೀಯ ಕೃಷಿ ಅನುಸಂಧಾನ ಪರಿಷತ್ತು (ICAR) ಅಥವಾ ತಜ್ಞರ ಸಮಿತಿಯು ಕಾಲಕಾಲಕ್ಕೆ ತಿದ್ದುಪಡಿ ಮಾಡಿ ಶಿಫಾರಸ್ಸು ಮಾಡಲಾದ ನಿರ್ದಿಷ್ಟ ವಿವರಗಳನ್ನು ಪಾಲಿಸತಕ್ಕದ್ದು.

(2) ಭಾರತೀಯ ಮಾನಕ ಬ್ಯೂರೋವು (BIS) ಯಾವುದಾದರೂ ಹೊಸ ತಳಿಗಳಿಗಾಗಿ ಮಾನಕಗಳನ್ನು ಸಿದ್ಧಪಡಿಸಿದ ಸಂದರ್ಭದಲ್ಲಿ, ಅದನ್ನು ಪಶು ಆಹಾರ ಉತ್ಪಾದಕರು ಅನುಸರಿಸತಕ್ಕದ್ದು.

(3) ಯಾವುದೇ ಮಾನ್ಯತೆಪಡೆದ ತಳಿಗಳಿಗೆ ಭಾರತೀಯ ಮಾನಕ ಬ್ಯೂರೋ (BIS)ವಿನ ಮಾನಕಗಳು ದೊರೆಯದಿದ್ದ ಸಂದರ್ಭದಲ್ಲಿ, 11ನೇ ಪ್ರಕರಣದಡಿ ಸ್ಥಾಪಿಸಲಾದ ತಜ್ಞ ಸಮಿತಿಯು ನಿಯಮಿಸಬಹುದಾದಂತೆ ಕಾರ್ಯವಿಧಾನವನ್ನು ಅನುಸರಿಸುವುದರ ಮೂಲಕ ಹೊಸ ಮಾನಕಗಳನ್ನು ಅನುಮೋದಿಸತಕ್ಕದ್ದು.

(4) ಪಶು ಆಹಾರ ಚೀಲದ ಲೇಬಲ್, ನಿಯಮಿಸಬಹುದಾದಂತೆ ಎಲ್ಲಾ ಮಾಹಿತಿಗಳನ್ನು ಅಥವಾ ವಿವರಗಳನ್ನು ಒಳಗೊಂಡಿರತಕ್ಕದ್ದು.

(5) ಪಶು ಆಹಾರವು ಯಾವುದೇ ಸಂದರ್ಭದಲ್ಲಿ ಯಾವುದೇ ನಿಷೇಧಿಸಲಾದ ಪ್ರತಿಜೀವಕಗಳು (antibiotics) ಅಥವಾ ಔಷಧೀಯವಾಗಿ ಸಕ್ರಿಯವಾಗಿರುವ ಪದಾರ್ಥಗಳನ್ನು ಒಳಗೊಂಡಿರತಕ್ಕದ್ದಲ್ಲ ಹಾಗೂ ಪಶು ಆಹಾರ ಚೀಲದ ಮೇಲೆ ಪ್ರಮಾಣೀಕರಿಸಿದ್ದಕ್ಕೆ ಅನುಸಾರವಾಗಿ ಇರತಕ್ಕದ್ದು.

(6) ಪಶು ಆಹಾರ ಉತ್ಪಾದಕರು ಅನುಸರಿಸಬೇಕಾದ ಇತರೆ ಹೆಚ್ಚುವರಿ ಮಾನದಂಡಗಳು ಅಥವಾ ಪ್ರಮಾಣಕಗಳು ನಿಯಮಿಸಬಹುದಾದಂತೆ ಇರತಕ್ಕದ್ದು.

14. ಪಶು ಆಹಾರ ಮಾರಾಟದ ನಿಯಂತ್ರಣ.- ಯಾರೇ ವ್ಯಕ್ತಿಯು 13ನೇ ಪ್ರಕರಣದ ಅಡಿಯಲ್ಲಿನ ನಿರ್ದಿಷ್ಟ ವಿವರಗಳ ಅನುಸಾರ ಅಧಿಕೃತ ಉತ್ಪಾದಕನಿಂದ ಉತ್ಪಾದಿಸಿದ ಹೊರತು ಯಾವುದೇ ಪಶು ಆಹಾರವನ್ನು ಮಾರಾಟ ಮಾಡತಕ್ಕದ್ದಲ್ಲ.

15. ಪಶು ಆಹಾರದ ಉತ್ಪಾದನೆಯ ಮೇಲೆ ನಿಷೇಧ.- (1) ಯಾರೇ ವ್ಯಕ್ತಿಯು ಈ ಆಧಾರದಲ್ಲಿ,-

(ಎ) ಯಾವುದೇ ಅಪಾಯಕರ ಪದಾರ್ಥ ಅಥವಾ ವಿಷಗಳು (toxins) ಅಥವಾ ಪೌಷ್ಟಿಕಾಂಶ ವಿರೋಧಿ ಅಂಶಗಳು ಅಥವಾ ಜಡ (inert) ಪದಾರ್ಥಗಳ ಮೊತ್ತವು ಭಾರತೀಯ ಮಾನಕ ಬ್ಯೂರೋ ಅಥವಾ ಭಾರತೀಯ ಕೃಷಿ ಅನುಸಂಧಾನ ಪರಿಷತ್ತು (BIS/ICAR) ಮಾನಕಗಳ ನಿರ್ದಿಷ್ಟ ವಿವರಗಳ ಅನುಸಾರಕ್ಕಿಂತ ಅಥವಾ 11ನೇ ಪ್ರಕರಣದಡಿ ರಚಿಸಲಾದ ಸಮಿತಿಯು ಗೊತ್ತುಪಡಿಸಲಾದುದಕ್ಕಿಂತ ಹೆಚ್ಚಾಗಿದಲ್ಲಿ;

(ಬಿ) ಕಲಬೆರಕೆಯಾದ ಅಥವಾ ಮಿಸ್‌ಬ್ರಾಂಡ್ ಮಾಡಿರುವುದು ಕಂಡುಬಂದಲ್ಲಿ;

(ಸಿ) ಈ ಅಧಿನಿಯಮದ ಮತ್ತು ಅದರಡಿ ರಚಿಸಲಾದ ನಿಯಮಗಳ ಉಪಬಂಧಗಳನ್ನು ಉಲ್ಲಂಘಿಸಿದಲ್ಲಿ ಅಥವಾ ಮೀರಿದಲ್ಲಿ;

(ಡಿ) ಈ ಅಧಿನಿಯಮದ ಮತ್ತು ಅದರಡಿ ರಚಿಸಲಾದ ನಿಯಮಗಳ ಉಪಬಂಧಗಳ ಉಲ್ಲಂಘಿಸುವ ಅಥವಾ ತಪ್ಪುದಾರಿಗಳೆಯುವ ಅಥವಾ ವಂಚಿಸುವ ಯಾವುದೇ ಪಶು ಆಹಾರವನ್ನು ಜಾಹೀರಾತು, ನೀಡಿದಲ್ಲಿ; ಮತ್ತು

(ಇ) ಉಂಡೆಯಾಗಿಸಲು ಸೂಕ್ತ ಮತ್ತು ಸಾಕಷ್ಟು ಸೇರಿಕೆ (binding) ಪದಾರ್ಥವನ್ನು ಬಳಸದಿದ್ದಲ್ಲಿ,

- ಪಶು ಆಹಾರವನ್ನು ಉತ್ಪಾದಿಸತಕ್ಕದ್ದಲ್ಲ.

16. ಪಶು ಆಹಾರವು ಕಲಬೆರಕೆಯಾಗಿರುವುದಾಗಿ ಭಾವಿಸುವುದು.- ಈ ಅಧಿನಿಯಮದಡಿ ನಿರ್ದಿಷ್ಟಪಡಿಸಿದ ಮಾನಕಗಳ ಸಂಯೋಜನೆ, ಸಾಮರ್ಥ್ಯ, ಗುಣಮಟ್ಟ ಮತ್ತು ಪರಿಶುದ್ಧತೆಯನ್ನು ಸ್ಥಿರೀಕರಿಸಲು ವಿಫಲವಾಗಿರುವ ಅನುಮೋದಿತ ಪ್ರತಿಯೊಂದು ಪಶು ಆಹಾರವನ್ನು ಈ ಅಧಿನಿಯಮದ ಅರ್ಥವ್ಯಾಪ್ತಿಯಲ್ಲಿ ಕಲಬೆರಕೆಯೆಂದು ಭಾವಿಸತಕ್ಕದ್ದು.

17. ಪಶು ಆಹಾರವನ್ನು ಮಿಸ್ ಬ್ರಾಂಡ್ ಆಗಿರುವುದಾಗಿ ಭಾವಿಸುವುದು.- ಪಶು ಆಹಾರವನ್ನು ಈ ಅಧಿನಿಯಮದ ಅರ್ಥವ್ಯಾಪ್ತಿಯಲ್ಲಿ,-

(ಎ) ಯಾವುದೇ ಅನುಮೋದಿತ ಪಶು ಆಹಾರದ ಯಾವುದೇ ಕಂಟೈನರ್ ಅಥವಾ ಲೇಬಲ್ ಅಥವಾ ಮೂಟೆಯ ಮೇಲೆ ಮುದ್ರಿಸಿದ ಯಾವುದೇ ಹೇಳಿಕೆಯನ್ನು, ತಪ್ಪುದಾರಿಗೆ ಎಳೆಯುವ, ವಂಚನೆ ಅಥವಾ ತಪ್ಪು ಅಭಿಪ್ರಾಯ ಉಂಟುಮಾಡುವಂತಹ, ಅದರ ಸಂಯೋಜನೆ, ಸಾಮರ್ಥ್ಯ, ಗುಣಮಟ್ಟ, ಪರಿಶುದ್ಧತೆ ಮತ್ತು ಸುರಕ್ಷತೆಗೆ ಸಂಬಂಧಿಸಿದಂತೆ ತಪ್ಪಾಗಿ ನಿರೂಪಿಸಿದ್ದರೆ;

(ಬಿ) ಉತ್ಪಾದಕರ ಹೆಸರಿನಡಿಯಲ್ಲಿ ಇನ್ನೊಂದು ಪಶು ಆಹಾರವನ್ನು ಹೋಲಿಸಲು ದಾರಿತಪ್ಪಿಸುವಂಥ ರೀತಿಯಲ್ಲಿ ನಕಲು ಮಾಡಿದರೆ ಅಥವಾ ಬದಲಾಯಿಸಿದರೆ;

(ಸಿ) ನೈಜವಾಗಿ ಉತ್ಪನ್ನವಾಗಿರದ ಒಂದು ಸ್ಥಳ ಅಥವಾ ದೇಶದ ಉತ್ಪನ್ನವಾಗಿರುವುದಾಗಿ ಹೇಳಿಕೆ ನೀಡಿದ್ದರೆ; ಮತ್ತು

(ಡಿ) ಈ ಅಧಿನಿಯಮದಡಿಯಲ್ಲಿನ ಅಗತ್ಯತೆಗಳಿಗೆ ಅನುಸಾರವಾಗಿ ಮುದ್ರಿಸದಿದ್ದರೆ ಅಥವಾ ಲೇಬಲ್ ಮಾಡಿರದಿದ್ದರೆ,

-ಮಿಸ್ ಬ್ರಾಂಡೆಡ್ ಆಗಿರುವುದಾಗಿ ಭಾವಿಸತಕ್ಕದ್ದು.

18. ಆಹಾರವನ್ನು ಹಿಂಪಡೆಯುವ ಕಾರ್ಯವಿಧಾನ.- (1) ಒಬ್ಬ ಪಶು ಆಹಾರ ಉತ್ಪಾದಕನು ತಾನು ಸಂಸ್ಕರಿಸಿದ, ಉತ್ಪಾದಿಸಿದ ಆಹಾರವು ಈ ಅಧಿನಿಯಮದ ಅಥವಾ ಅದರಡಿ ರಚಿಸಿದ ನಿಯಮಗಳಿಗೆ ಅನುಗುಣವಾಗಿಲ್ಲವೆಂದು ನಂಬಲು ಕಾರಣಗಳಿದ್ದರೆ, ಆತನು ಕೂಡಲೇ ಆಹಾರವನ್ನು ಹಿಂಪಡೆಯುವುದಕ್ಕಾಗಿನ ಕಾರಣಗಳನ್ನು ಪರಿಗಣಿಸಿದರೆ ಅಥವಾ ಸೂಚಿಸಿದ್ದರೆ, ಮಾರುಕಟ್ಟೆಯಿಂದ ಅದನ್ನು ಹಿಂಪಡೆಯುವ ಕಾರ್ಯವಿಧಾನವನ್ನು ಪ್ರಾರಂಭಿಸತಕ್ಕದ್ದು ಹಾಗೂ ಅದನ್ನು ಸಕ್ಷಮ ಪ್ರಾಧಿಕಾರಗಳಿಗೆ ತಿಳಿಸತಕ್ಕದ್ದು.

(2) ಆಹಾರ ಉತ್ಪಾದಕನು ತಾನು ಮಾರುಕಟ್ಟೆಯಲ್ಲಿರಿಸಿದ ಆಹಾರವು ಅಸುರಕ್ಷಿತವಾಗಿರಬಹುದೆಂದು ಆತನಿಗೆ ನಂಬಲು ಕಾರಣಗಳಿದ್ದರೆ ಅಥವಾ ಪರಿಗಣಿಸಿದರೆ, ಆತನು ಕೂಡಲೇ ಲೈಸೆನ್ಸ್ ನೀಡುವ ಪ್ರಾಧಿಕಾರಿಗೆ ತಿಳಿಸತಕ್ಕದ್ದು ಹಾಗೂ ಅವರೊಂದಿಗೆ ಸಹಕರಿಸತಕ್ಕದ್ದು.

19. ಪಶು ಆಹಾರ ವಿಶ್ಲೇಷಣಾ ಪ್ರಯೋಗಾಲಯಗಳು ಮತ್ತು ಉಲ್ಲೇಖನೀಯ ಪ್ರಯೋಗಾಲಯ.- ನಿಯಂತ್ರಣಾ ಪಾಧಿಕಾರವು ಅನುಮೋದಿತ ಪಶು ಆಹಾರ ವಿಶ್ಲೇಷಣಾ ಪ್ರಯೋಗಾಲಯಗಳು ಮತ್ತು ಉಲ್ಲೇಖನೀಯ ಪ್ರಯೋಗಾಲಯವನ್ನು ಅಧಿಸೂಚಿಸಬಹುದು.

20. ಮಾದರಿಗಳ ವಿಶ್ಲೇಷಣೆ.- (1) ಯಾವುದೇ ಅನುಮೋದಿತ ಪಶು ಆಹಾರದ ಗುಣಮಟ್ಟಕ್ಕೆ ಸಂಬಂಧಿಸಿದಂತೆ ದೂರನ್ನು ಸ್ವೀಕರಿಸಿದ ಮೇಲೆ, ಅಧಿಕೃತಗೊಳಿಸಿದ ಅಧಿಕಾರಿಯು ಉತ್ಪಾದಕ ಅಥವಾ ಸಂದರ್ಭಾನುಸಾರ ಅಂಥ ಉತ್ಪಾದಕನ ಏಜೆಂಟನ ಸಮ್ಮುಖದಲ್ಲಿ ಮಾದರಿಯನ್ನು ಪಡೆಯತಕ್ಕದ್ದು ಹಾಗೂ ಅಂಥ ಮಾದರಿಗಳನ್ನು ತಕ್ಷಣವೇ ವಿಶ್ಲೇಷಣೆಗಾಗಿ ಸಲ್ಲಿಸುವ ತನ್ನ ಉದ್ದೇಶವನ್ನು ಹೊಂದಿರತಕ್ಕದ್ದು ಮತ್ತು ಮಾದರಿಗಳನ್ನು ಮೂರು ಸಮ ಭಾಗಗಳಾಗಿ ತಕ್ಷಣ ವಿಂಗಡಿಸತಕ್ಕದ್ದು ಮತ್ತು ಪ್ರತಿ ಭಾಗವನ್ನು ಗುರುತು ಮಾಡತಕ್ಕದ್ದು ಮತ್ತು ಅದರ ಸ್ವರೂಪವು ಅನುಮತಿಸುವಂಥ ರೀತಿಯಲ್ಲಿ ಬೇರೆಬೇರೆಯಾಗಿ ಸೀಲು ಮಾಡತಕ್ಕದ್ದು ಹಾಗೂ ಒಂದು ಭಾಗವನ್ನು ಉತ್ಪಾದಕ ಅಥವಾ ಸಂದರ್ಭಾನುಸಾರವಾಗಿ ಏಜೆಂಟ್‌ಗೆ ತಲುಪಿಸತಕ್ಕದ್ದು ಮತ್ತು ಒಂದು ಭಾಗವನ್ನು ಉಲ್ಲೇಖನೀಯ ಪ್ರಯೋಗಾಲಯಕ್ಕೆ ಮತ್ತೊಂದು ಭಾಗವನ್ನು ಲೈಸೆನ್ಸ್ ನೀಡುವ ಪ್ರಾಧಿಕಾರಿಯ ಬಳಿ ಉಳಿಸಿಕೊಳ್ಳತಕ್ಕದ್ದು.

(2) ವಿಶ್ಲೇಷಣೆಯ ಫಲಿತಾಂಶಕ್ಕೆ ಸಂಬಂಧಪಟ್ಟ ವಿವಾದದ ಸಂಬಂಧದಲ್ಲಿ, ಲೈಸೆನ್ಸ್ ನೀಡುವ ಪ್ರಾಧಿಕಾರಿ ಅಥವಾ ಅಧಿಕೃತಗೊಳಿಸಿದ ಅಧಿಕಾರಿಯು ಲೈಸೆನ್ಸ್ ನೀಡುವ

ಪ್ರಾಧಿಕಾರಿಯ ವಶದಲ್ಲಿರುವ ಮಾದರಿಗಳನ್ನು ನಿಯಮಿಸಬಹುದಾದಂಥ ವಿಧಾನದಲ್ಲಿ ಉಲ್ಲೇಖನೀಯ ಪ್ರಯೋಗಾಲಯಕ್ಕೆ ಕಳುಹಿಸತಕ್ಕದ್ದು.

(3) ಈ ಅಧಿನಿಯಮದಡಿ ಪ್ರಾಸಿಕ್ಯೂಷನ್ ಏನಾದರೂ ಇದ್ದಲ್ಲಿ, ಉಲ್ಲೇಖನೀಯ ಪ್ರಯೋಗಾಲಯವು ನೀಡಿದ ವಿಶ್ಲೇಷಣಾ ಪ್ರಮಾಣಪತ್ರವು, ಅದರಲ್ಲಿ ನಿರ್ದಿಷ್ಟಪಡಿಸಿದ ವಾಸ್ತವಾಂಶಗಳಿಗೆ ನಿರ್ಣಾಯಕ ಸಾಕ್ಷ್ಯವಾಗಿರತಕ್ಕದ್ದು.

21. ಪಶು ಆಹಾರ ಮಾದರಿಯ ವಿಶ್ಲೇಷಣಾತ್ಮಕ ಪ್ರಯೋಗಾಲಯದ ವರದಿ.- ಪಶು ಆಹಾರ ವಿಶ್ಲೇಷಣಾತ್ಮಕ ಪ್ರಯೋಗಾಲಯದ ಪ್ರಭಾರದಲ್ಲಿರುವ ಅಧಿಕಾರಿಯು ಮಾದರಿಯನ್ನು ಸ್ವೀಕರಿಸಿದ ತರುವಾಯ ವಿಶ್ಲೇಷಿಸತಕ್ಕದ್ದು ಹಾಗೂ ನಿಯಮಿಸಬಹುದಾದಂಥ ಶುಲ್ಕದ ಪಾವತಿಗೆ ಒಳಪಟ್ಟು ಅಂಥ ವಿಧಾನದಲ್ಲಿ ವಿಶ್ಲೇಷಣಾ ವರದಿಯನ್ನು ಕಳುಹಿಸತಕ್ಕದ್ದು.

22. ಪಶು ಆಹಾರದ ಪರೀಕ್ಷೆ.- ಸರ್ಕಾರವು ಅಧಿಕೃತಗೊಳಿಸಿದ ಪಶುಪಾಲನೆ ಮತ್ತು ಪಶು ವೈದ್ಯಕೀಯ ಸೇವೆಗಳ ಇಲಾಖೆಯ ಪಶು ವೈದ್ಯಕೀಯ ಅಧಿಕಾರಿಯ ದರ್ಜೆಗೆ ಕಡಿಮೆಯಲ್ಲದ ಅಧಿಕಾರಿಯು ಯಾವುದೇ ಪಶು ಆಹಾರವನ್ನು ಪರೀಕ್ಷಿಸುವ ಹಾಗೂ ಅಂಥ ಮಾದರಿಗಳನ್ನು ವಿಶ್ಲೇಷಣೆ ಮತ್ತು ವರದಿಗಾಗಿ ಉಲ್ಲೇಖನೀಯ ಪ್ರಯೋಗಾಲಯಕ್ಕೆ ಕಳುಹಿಸುವ ಹಕ್ಕನ್ನು ಹೊಂದಿರತಕ್ಕದ್ದು.

23. ಅನುಮಾನಾಸ್ಪದ ಪಶು ಆಹಾರದ ಮುಟ್ಟುಗೋಲು.- ಈ ಅಧಿನಿಯಮದ ಅಥವಾ ಅದರಡಿ ರಚಿಸಿದ ನಿಯಮಗಳ ಉಪಬಂಧಗಳನ್ನು ಉಲ್ಲಂಘಿಸಿ ಯಾವುದೇ ಪಶು ಆಹಾರವನ್ನು ಉತ್ಪಾದಿಸಲಾಗಿದೆ ಎಂದು ಆತನಿಗೆ ನಂಬಲು ಕಾರಣಗಳಿದ್ದರೆ ಅಧಿಕೃತಗೊಳಿಸಿದ ಅಧಿಕಾರಿಯು, ಅಂಥ ಪಶು ಆಹಾರವನ್ನು ಉಲ್ಲೇಖನೀಯ ಪ್ರಯೋಗಾಲಯವು ಮಾದರಿಯನ್ನು ವಿಶ್ಲೇಷಿಸುವ ಹಾಗೂ ಅದರ ವಿಲೇವಾರಿ ನಿಯಂತ್ರಣ ಪ್ರಾಧಿಕಾರವು ಆದೇಶ ಹೊರಡಿಸುವವರೆಗೆ ಮುಟ್ಟುಗೋಲುಹಾಕಿ, ಇರಿಸಿಕೊಳ್ಳತಕ್ಕದ್ದು. ಈ ಪ್ರಕರಣದಡಿ ಮುಟ್ಟುಗೋಲು ಹಾಕಿಕೊಳ್ಳಲಾದಂಥ ಪಶು ಆಹಾರವನ್ನು ಅಧಿಕೃತ ಅಧಿಕಾರಿಯ ಆಯ್ಕೆಯಂತೆ ಇಟ್ಟುಕೊಳ್ಳಬಹುದು ಅಥವಾ ಕಟ್ಟಡದಲ್ಲಿ ಸಂಗ್ರಹಿಸಬಹುದು ಅಥವಾ ಮುಟ್ಟುಗೋಲು ಹಾಕಿದ ಸ್ಥಳದಲ್ಲಿರಿಸಬಹುದು ಅಥವಾ ನಿಯಂತ್ರಣ ಪ್ರಾಧಿಕಾರಿಯು ನಿರ್ಧರಿಸಬಹುದಾದಂತೆ ಯಾವುದೇ ಸ್ಥಳಕ್ಕೆ ಕಳುಹಿಸಬಹುದು.

24. ಅಧಿನಿಯಮ ಮತ್ತು ನಿಯಮಗಳ ಉಲ್ಲಂಘನೆಗಾಗಿ ದಂಡನೆ.- ಈ ಅಧಿನಿಯಮದ 12, 13, 14, 15, 16 ಮತ್ತು 17ನೇ ಪ್ರಕರಣಗಳ ಮತ್ತು ಅದರಡಿ ರಚಿಸಲಾದ ನಿಯಮಗಳ ಯಾವುದೇ ಉಪಬಂಧಗಳನ್ನು ಯಾರೇ ಉಲ್ಲಂಘಿಸಿದರೆ ಮತ್ತು ಲೈಸೆನ್ಸ್‌ನ್ನು ಪಡೆಯದಿದ್ದರೆ, ಮೂರು ತಿಂಗಳುಗಳವರೆಗೆ ವಿಸ್ತರಿಸಬಹುದಾದ ಕಾರವಾಸದೊಂದಿಗೆ ಮತ್ತು ಐದು ಸಾವಿರ ರೂಪಾಯಿಗಳ ಜುಲ್ಮಾನೆಯೊಂದಿಗೆ ಅಥವಾ ಅವೆರಡರಿಂದಲೂ ದಂಡಿತನಾಗಬಹುದು.

25. ಅಪೀಲು ಪ್ರಾಧಿಕಾರ.- (1) ಸರ್ಕಾರದ ಕಾರ್ಯದರ್ಶಿ, ಪಶುಸಂಗೋಪನೆ ಮತ್ತು ಮೀನುಗಾರಿಕೆ ಇಲಾಖೆ, ಕರ್ನಾಟಕ ಸರ್ಕಾರ, ಇವರು ಅಪೀಲು ಪ್ರಾಧಿಕಾರಿಯಾಗಿರತಕ್ಕದ್ದು.

(2) ಈ ಅಧಿನಿಯಮದ ಉಪಬಂಧಗಳ ಮೇರೆಗೆ ಲೈಸೆನ್ಸ್‌ನ್ನು ನೀಡಲು ನಿರಾಕರಿಸುವ, ಲೈಸೆನ್ಸ್‌ನ್ನು ರದ್ದುಗೊಳಿಸುವ, ಲೈಸೆನ್ಸ್‌ ನೀಡುವ ಪ್ರಾಧಿಕಾರಿಯ ಆದೇಶದಿಂದ ಬಾಧಿತನಾದ

ಯಾರೇ ವ್ಯಕ್ತಿಯು, ಆದೇಶವನ್ನು ಸ್ವೀಕರಿಸಿದ ದಿನಾಂಕದಿಂದ ಮೂವತ್ತು ದಿನಗಳ ಒಳಗಾಗಿ ಅಪೀಲು ಪ್ರಾಧಿಕಾರಕ್ಕೆ ಅಪೀಲು ಸಲ್ಲಿಸಬಹುದು.

(3) ಬಾಧಿತ ವ್ಯಕ್ತಿಗೆ, ಅಹವಾಲನ್ನು ಹೇಳಿಕೊಳ್ಳಲು ಸೂಕ್ತ ಅವಕಾಶ ನೀಡದ ಹೊರತು ಆದೇಶ ಮಾಡತಕ್ಕದ್ದಲ್ಲ.

(4) ಅಪೀಲು ಪ್ರಾಧಿಕಾರವು ಅದನ್ನು ಸ್ವೀಕರಿಸಿದ ದಿನಾಂಕದಿಂದ ತೊಂಭತ್ತು ದಿನಗಳೊಳಗಾಗಿ ನಿಯಮಿಸಬಹುದಾದಂಥ ವಿಧಾನದಲ್ಲಿ ಅಪೀಲನ್ನು ವಿಲೇ ಮಾಡತಕ್ಕದ್ದು.

(5) ಅಪೀಲು ಪ್ರಾಧಿಕಾರವು ಅಪೀಲಿನ ಮೇಲೆ ತೆಗೆದುಕೊಂಡ ತೀರ್ಮಾನವು ಮತ್ತು ಎಲ್ಲಾ ಉದ್ದೇಶಗಳಿಗಾಗಿನ ನಿರ್ಣಯವು ಏನೇ ಆಗಿದ್ದರೂ ಅದು ಅಂತಿಮವಾಗಿರತಕ್ಕದ್ದು ಹಾಗೂ ಅದನ್ನು ಯಾವುದೇ ಕಾನೂನು ನ್ಯಾಯಾಲಯದಲ್ಲಿ ಪ್ರಶ್ನಿಸತಕ್ಕದ್ದಲ್ಲ.

26. ಸದ್ವ್ಯವನೆಯಿಂದ ಕೈಗೊಂಡ ಕ್ರಮದ ರಕ್ಷಣೆ.- ಈ ಅಧಿನಿಯಮದಡಿ ಮತ್ತು ಅದರ ಅಡಿಯಲ್ಲಿ ರಚಿಸಿದ ಯಾವುದೇ ನಿಯಮಗಳ ಮೇರೆಗೆ ಸದ್ವ್ಯವನೆಯಿಂದ ಮಾಡಿದ ಅಥವಾ ಹಾಗೆ ತಾತ್ಪರ್ಯವಾಗುವ ಯಾವುದೇ ಕ್ರಮಕ್ಕಾಗಿ, ಯಾರೇ ವ್ಯಕ್ತಿಯ ವಿರುದ್ಧ ದಾವೆ, ಪ್ರಾಸಿಕ್ಯೂಷನ್ ಅಥವಾ ಇತರ ಕಾನೂನು ವ್ಯವಹಾರಗಳನ್ನು ಹೂಡತಕ್ಕದ್ದಲ್ಲ.

27. ರಿಜಿಸ್ಟ್ರಾರ್‌ಗಳು ಮತ್ತು ದಾಖಲೆಗಳ ನಿರ್ವಹಣೆ.- ಲೈಸೆನ್ಸ್ ನೀಡುವ ಪ್ರಾಧಿಕಾರಿಯು, ಲಿಖಿತ ಆದೇಶದ ಮೂಲಕ ಅನುಮೋದಿತ ಉತ್ಪಾದಕರಿಗೆ ಅಂಥ ಪುಸ್ತಕಗಳು, ಲೆಕ್ಕಪತ್ರಗಳು, ಮತ್ತು ಆತನ ವ್ಯವಹಾರಕ್ಕೆ ಸಂಬಂಧಿಸಿದ ದಾಖಲೆಗಳನ್ನು ನಿಯಮಿಸಬಹುದಾದಂಥ ನಮೂನೆಯಲ್ಲಿ ನಿರ್ವಹಿಸಲು ನಿರ್ದೇಶಿಸಬಹುದು.

28. ಆನ್‌ಲೈನ್ ವೇದಿಕೆ.- ಈ ಅಧಿನಿಯಮದಡಿ ಲೈಸೆನ್ಸ್ ನೀಡುವ ಮತ್ತು ಇತರ ಕಾರ್ಯವಿಧಾನಗಳನ್ನು ಆನ್‌ಲೈನ್ ವೇದಿಕೆಯಲ್ಲೂ ಸಹ ಲಭ್ಯವಾಗುವಂತೆ ಮಾಡಬಹುದು.

29. ತೊಂದರೆಗಳ ನಿವಾರಣೆ.- (1) ಈ ಅಧಿನಿಯಮದ ಉಪಬಂಧಗಳನ್ನು ಜಾರಿಗೆ ತರುವಲ್ಲಿ, ಯಾವುದೇ ತೊಂದರೆ ಉದ್ಭವಿಸಿದರೆ, ಆ ತೊಂದರೆಯ ನಿವಾರಣೆಗಾಗಿ, ಈ ಅಧಿನಿಯಮದ ಉಪಬಂಧಗಳಿಗೆ ಅಸಂಗತವಾಗದ ತಾನು ಅವಶ್ಯಕ ಮತ್ತು ಯುಕ್ತವೆಂದು ಅಭಿಪ್ರಾಯಪಡುವಂಥ ಉಪಬಂಧಗಳನ್ನು ಸರ್ಕಾರವು ಅಧಿಸೂಚನೆಯ ಮೂಲಕ ಮಾಡಬಹುದು:

ಪರಂತು, ಈ ಅಧಿನಿಯಮದ ಪ್ರಾರಂಭದ ದಿನಾಂಕದಿಂದ ಎರಡು ವರ್ಷಗಳು ಮುಕ್ತಾಯವಾದ ತರುವಾಯ ಅಂಥ ಅಧಿಸೂಚನೆಯನ್ನು ಮಾಡತಕ್ಕದ್ದಲ್ಲ.

(2) ಈ ಪ್ರಕರಣದ ಅಡಿಯಲ್ಲಿ ಹೊರಡಿಸಲಾದ ಪ್ರತಿಯೊಂದು ಆದೇಶವನ್ನು, ಅದನ್ನು ರಚಿಸಿದ ತರುವಾಯ ಆದಷ್ಟು ಬೇಗನೇ ರಾಜ್ಯ ವಿಧಾನ ಮಂಡಲದ ಮುಂದೆ ಮಂಡಿಸತಕ್ಕದ್ದು.

30. ನಿಯಮಗಳ ರಚನಾಧಿಕಾರ.- (1) ಈ ಅಧಿನಿಯಮದ ಉದ್ದೇಶಗಳನ್ನು ಕಾರ್ಯಗತಗೊಳಿಸುವುದಕ್ಕಾಗಿ ಪೂರ್ವ ಪ್ರಕಟಣೆಯ ತರುವಾಯ, ಸರ್ಕಾರವು ಅಧಿಸೂಚನೆಯ ಮೂಲಕ, ನಿಯಮಗಳನ್ನು ರಚಿಸಬಹುದು.

(2) ಈ ಅಧಿನಿಯಮದ ಅಡಿಯಲ್ಲಿ ರಚಿಸಲಾದ ಪ್ರತಿಯೊಂದು ನಿಯಮ ಅಥವಾ ಅಧಿಸೂಚನೆಯನ್ನು, ಅದನ್ನು ರಚಿಸಿದ ತರುವಾಯ, ಆದಷ್ಟು ಬೇಗನೆ, ರಾಜ್ಯ ವಿಧಾನಮಂಡಲದ ಪ್ರತಿಯೊಂದು ಸದನದ ಮುಂದೆ, ಅದು ಅಧಿವೇಶನದಲ್ಲಿರುವಾಗ, ಒಂದು ಅಧಿವೇಶನದಲ್ಲಿ ಅಥವಾ ಎರಡು ಅಥವಾ ಹೆಚ್ಚಿನ ನಿರಂತರ ಅಧಿವೇಶನಗಳಲ್ಲಿ ಅಡಕವಾಗಬಹುದಾದ ಒಟ್ಟು ಮೂವತ್ತು ದಿನಗಳ ಅವಧಿಯವರೆಗೆ ಮಂಡಿಸತಕ್ಕದ್ದು ಮತ್ತು ಮೇಲೆ ಹೇಳಿದ ಅಧಿವೇಶನಗಳ ಅಥವಾ ನಿರಂತರ ಅಧಿವೇಶನಗಳ ನಿಕಟ ತರುವಾಯದ ಅಧಿವೇಶನದ ಮುಕ್ತಾಯಕ್ಕೆ ಮೊದಲು ಆ ನಿಯಮ ಅಥವಾ ಅಧಿಸೂಚನೆಯಲ್ಲಿ ಯಾವುದೇ ಮಾರ್ಪಾಟನ್ನು ಮಾಡಬೇಕೆಂದು ಉಭಯ ಸದನಗಳೂ ಒಪ್ಪಿದರೆ ಅಥವಾ ಆ ನಿಯಮ ಅಥವಾ ಅಧಿಸೂಚನೆಯ ಮಾಡಕೂಡದೆಂದು ಉಭಯ ಸದನಗಳೂ ಒಪ್ಪಿದರೆ, ಆ ನಿಯಮ ಅಥವಾ ಅಧಿಸೂಚನೆಯ ಆ ಮಾರ್ಪಾಟನ್ನು ಅಥವಾ ರದ್ದತಿಯನ್ನು ಅಧಿಸೂಚಿಸಿದ ದಿನಾಂಕದಿಂದ ಅಂಥ ಮಾರ್ಪಾಟಾದ ರೂಪದಲ್ಲಿ ಮಾತ್ರ ಪರಿಣಾಮಕಾರಿಯಾಗಿರತಕ್ಕದ್ದು ಅಥವಾ ಸಂದರ್ಭಾನುಸಾರವಾಗಿ ಯಾವುದೇ ಪರಿಣಾಮ ಹೊಂದಿರತಕ್ಕದ್ದಲ್ಲ; ಆದಾಗ್ಯೂ ಅಂಥ ಯಾವುದೇ ಮಾರ್ಪಾಟು ಅಥವಾ ರದ್ದತಿಯು ಆ ನಿಯಮ ಅಥವಾ ಅಧಿಸೂಚನೆಯ ಅಡಿಯಲ್ಲಿ ಹಿಂದೆ ಮಾಡಿದ ಯಾವುದೇ ಕೃತ್ಯದ ಮಾನ್ಯತೆಗೆ ಬಾಧಕವಾಗತಕ್ಕದ್ದಲ್ಲ.

31. ನಿರಸನ ಮತ್ತು ಉಳಿಸುವಿಕೆಗಳು.- ಕರ್ನಾಟಕ ಕುಕ್ಕಟ ಮತ್ತು ಜಾನುವಾರು ಆಹಾರ (ತಯಾರಿಕೆ ಮತ್ತು ಮಾರಾಟ ನಿಯಂತ್ರಣ) ಆದೇಶ, 1987ನ್ನು ಈ ಮೂಲಕ ನಿರಸನಗೊಳಿಸಲಾಗಿದೆ.

ಪರಂತು, ಕರ್ನಾಟಕ ಸಾಮಾನ್ಯ ಖಂಡಗಳ ಅಧಿನಿಯಮ, 1899 (1899ರ ಕರ್ನಾಟಕ ಅಧಿನಿಯಮ III)ರ 6ನೇ ಪ್ರಕರಣದ ಉಪಬಂಧಗಳು ಸದರಿ ಆದೇಶದ ನಿರಸನಕ್ಕೆ ಸಂಬಂಧಿಸಿದಂತೆ ಅನ್ವಯಿಸತಕ್ಕದ್ದು ಮತ್ತು ಸದರಿ ಅಧಿನಿಯಮದ 8ನೇ ಮತ್ತು 24ನೇ ಪ್ರಕರಣಗಳು, ಸದರಿ ಆದೇಶವು, ಈ ಅಧಿನಿಯಮದ ಮೂಲಕ ನಿರಸಿತವಾಗಿದ್ದರೆ ಮತ್ತು ಅಧಿನಿಯಮಿತಗೊಳಿಸಿದ್ದರೆ ಹೇಗೋ ಹಾಗೆ ಅನ್ವಯವಾಗತಕ್ಕದ್ದು.

ಕರ್ನಾಟಕ ರಾಜ್ಯಪಾಲರ ಆದೇಶಾನುಸಾರ
ಮತ್ತು ಅವರ ಹೆಸರಿನಲ್ಲಿ,

ಜಿ. ಶ್ರೀಧರ್

ಸರ್ಕಾರದ ಕಾರ್ಯದರ್ಶಿ,
ಸಂಸದೀಯ ವ್ಯವಹಾರಗಳು ಮತ್ತು
ಶಾಸನ ರಚನೆ ಇಲಾಖೆ.